

7 ta' Settembru, 1964

Imhallas:

Onor Dr. M. Caruana Curran B.A., LL.D.

Giuseppa Camenzuli et

versus

Grazia Refalo et.

Bejgh — Immobbli — Interpretazzjoni — Intenzjoni — Art. 1406, 1413, 1414, 1429, Kodiċi Civili.

Il-trasferiment tal-immobbli firrikjedi l-att pubbliku "ad substantiam et validitatem" u ma jistax jigi operat bil-forma u wisq anqas bis-sempliċi xewqa tal-partijiet.

Il-kuntratt tal-vendita huwa regolat mhux biss mir-regoli speċjali tiegħu imma wkoll mill-prinċipji generali tal-konvenzjonijiet.

Kull patt oskur jew ambigwu ta' kuntratt ta' bejgh għandu jigi interpretat kontra l-bejgiegh jew ix-xerrej skond ir-regoli dwar l-intepretazzjoni tal-kuntratti in general.

Meta s-sens tal-kelma ma jaqbilx ma' dak illi kellhom fi hsiebhom il-partijiet, kif ikun jidher car mill-pattijiet mehudin kollha jlimkien, għandha tipprevall l-intenzjoni tal-partijiet, għalhekk "non mens verba sed verba menti servire debent".

Il-kuntratti għandhom jigu kkunsidrati jil-totalità tagħhom u d-diversi klawsoli għandhom jigu rikonċiljati ma' xulxin.

Il-Qorti, bl-att ta' -ditazzjoni Giuseppa Camenzuli assistita minn żewgħa Antonio Camenzuli u l-istess żewgħa bhala kap tal-komunjoni tal-akkwisti bejniethom — wara li ippre-

mettew li (a) l-attriċi Giuseppa Camenzuli, istitwita eredi universali tal-mejjet zijuha Michelangelo Vella b'testment tat-23 ta' Frar, 1952, fi-atti tan-Nutar Francesco Refalo (Dok. A), wirtet, fost fondi ohra, terran numru 113, Strada Annunzjata, Hamrun, (b) illi b'kuntratt tat-18 ta' Frar, 1951 fi-atti tan-Nutar Francesco Refalo (Dok. B) il-konvenuta Grazia Refalo, xtrat, minghand l-imsemmi Michelangelo Vella bi prezz ta' disa' mitt lira (£900) dar Strada Annunzjata, Hamrun indikata fil-kuntratt bhala li ggib in-numri 114, 115, 116, u (c) illi l-istess konvenuta qeghda tippretendi li xtrat b'dan il-kuntratt it-terran immarkat numru 113, Strada Annunzjata, Hamrun, u qeghda ddahhal il-kera tieghu minghajr ebda titolu — talbu, li wara li jigu maghmula d-dikjarazzjonijiet kollha mehtiega u speċifikament dik illi l-imsemmi terran numru 113, Strada Annunzjata, Hamrun, huwa ta' proprjeta' tal-attriċi, il-konvenuti jigu kkundannati (1) li jirrilaxxjaw l-imsemmi terran numru 113, Strada Annunzjata, Hamrun a favur l-attriċi u (2) li jirrifondu lill-attriċi l-kera li jirrizulta li huma rcewew ghall-istess terran minghajr ebda dritt. Bl-ispejjeż kompriżi dawk tal-protest legali tal-11 ta' Marzu, 1961 u bl-interessi legali.

Bin-nota tal-eċċezzjonijiet taghhom (fol. 10) il-konvenuti Grazia mart Giorgio Refalo, minnu assistita, u l-istess żewġha bhala kap tal-komunjoni tal-akkwisti bejniethom, opponew li d-domandi tal-atturi huma nfondati għaliex kif jidher mill-kuntratt tal-akkwist huma xtraw dar bi tliet bibien, u minn mindu xtrawha bdew idahhlu l-kera taghha anke fil-hajja tal-awtur tal-attriċi.

Omissis.

Il-pretensjonijiet opposti fil-kuwża, in succinto, huma dawn: B'kuntratt publikat f'Għawdex fit-18 ta' Frar, 1951 fi-atti tan-Nutar Francesco Refalo (fol. 6) il-konvenuti akkwistaw b'titolu ta' kompro-vendita minn għand Joseph, magħruf

bħala Michelangelo, Vella (ara ċertifikat tal-mewt tiegħu, li ġrat f'Għawdex fit-30 ta' Ottubru, 1952, fol. 83) bil-prezz ta' disa' mitt lira (£900) "a dwelling house situated Strada Annunziata, Hamrun, Malta marked numbers one hundred and fourteen, one hundred and fifteen and one hundred and sixteen subject to the rate of perpetual ground rent and subject to annual pertual burden of Masses". L-attriċi bħala eredi universali tal-venditur zijuha skond testment tiegħu fi-atti tal-istess Nutar tat-23 ta' Frar, 1952 (fol. 4), li fuqu ma hemmx kontestazzjoni, tippretendi li dak l-att pubbliku ta' bejgħ jiswa biss għall-fond numru 115. Il-konvenuti min-naħa tagħhom, jippretendu li b'dak l-att huma akkwistaw mhux biss il-fond Nru. 115 imma wkoll it-terran adjaċenti u in parti sottopost Numru 113, li tiegħu fil-fatt, bdew jiġbru l-kera mill-ewwel skadenza wara d-data tal-att fuq imsemmi u baqgħu jiġbruha sakemm bdiet din il-kawża, intervall ta' għaxar snin. Għaldaqstant l-atturi qegħdin jitoib u li jiġi dikjarat li dan il-fond Nru. 113 baqa' u huwa ta' proprjetà tal-attriċi mill-wirt ta' zijuha u li jiġi lilhom rilaxxjat mill-konvenuti flimkien mal-kera minnhom indebitament inkassat.

Il-kawża hija l-konsegwenza tal-ineffċjenza tal-partijiet u tal-awtur tal-attriċi li m'għamlux l-affarijiet tagħhom b'dik l-eżattezza li hija tant meħtieġa fit-trasferimenti tal-immobili. Huwa għalhekk li l-liġi fi-art. 28 (f) tal-Liġi Nutarili (Kap. 92) tiddisponi illi f'dawn it-trasferimenti għandu jiġi mniżżel in-numru tal-bieb u l-isem tat-triq tal-fond, u li, fil-każ li dan ma jistax isir, jitniżżlu almenu tlieta mill-konfini. F'dan il-każ il-partijiet ma hasbux li kellhom għalfejn inizzlu l-konfini għax isem tat-triq u numru kien hemm, billi l-fond jew fondi huma sitwati f'ċentru popolat, imma mid-dehra ma qagħdux attenti sew għan-numri u lanqas biss ftakru li fit-triq in kwistjoni n-numri żewġ kienu, kif għadhom, ma naħha u n-numri fart mal-oħra. B'konsegwenza ta' dan, il-fatti jipprezentaw ċerti komplikazzjonijiet li jirrendu neċessarja l-aqwa

ċirkospezzjoni għax huwa ormai possibbli jekk mhux probabbli li waħda jew l-oħra mill-partijiet mhix għal kollox inbuqna fede u m'għandux ikun lilha permess tapprofita ruhha mill-iżball b'dannu serju tal-oħra.

L-argumenti prinċipali min-naħa u minn l-oħra jinsabu esposti fiż-żewġ noti ta' osservazzjonijiet a fol. 168 u 177.

L-ewwel argument tal-attriċi huwa li l-kliem tal-kuntratt huma ċari, li bis-saħħa tagħhom il-konvenuta xtrat dar waħda u mhux tnejn, li l-fond Nru. 113 ċertament mhuwix imsemmi fil-kuntratt, u jekk mhux imsemmi fil-kuntratt u dan minnu nnifsu huwa ċar allura ma hemmx lok ta' interpretazzjoni, ma hemmx għalfejn wiehed jinvestiga x'kienet l-intenzjoni tal-partijiet. Kieku dan l-argument huwa korrett il-kawża tista' tispiċċa hawnhekk u l-konvenuti jibqgħu esklużi mid-drittijiet minnhom pretisi fuq il-fond Numru 113.

Huwa veru li fil-kuntratt in kwistjoni il-fond Numru 113 ma ssemmiex, anzi l-attriċi, in sostenn tat-teżi tagħha fuq riferita, sejhet prova li l-Qorti ma tistax — *almenu bħala fatt* — ma temminiex, u cioè li l-fond Nru. 113 għal bidu kien sejjer jissemma u laħaq tnizzel, u mbagħad ir-riferenza għalih tħasret. Dan jirriżulta mid-depożizzjoni tan-Nutar Arkivist ta' Ghawdex (fol. 72) u mill-original tal-att prodott lill-Qorti.

Dina l-interpretazzjoni itterali nvokata mill-attriċi għandha tittiehed in konsiderazzjoni flimkien, għax qiesu waħda magħha, mar-regola importanti sancità mill-art. 1413 tal-Kodiċi Ċivili li t-trasferiment tal-immobili jirrikjedi l-att pubbliku "ad substantiam et validitatem" u ma jistax jiġi operat bil-fomm u wisq inqas bis-sempliċi xewqa tal-partijiet, lanqas, kif ġie deċiż, jekk il-preter kumpratur ikun attwalment ha l-pussess tal-fond. Fl-istess hin irid jiġi wkoll miżmum in menti li għal-immobili, u għal dik li hija l-obbligazzjoni tal-

venditur biex jikkonsenja l-haġa, it-tradizzjoni ssir ipso jure bil-kuntratt tal-bejgħ (art. 1429), u dan mhux każ fejn ma hemmx att pubbliku ta' bejgħ xejn, imma fejn jeżisti att pubbliku li, bis-saħħa tiegħu, il-konvenuti, meta wiehed jirriduċi għas-sempliċità kollha tagħha l-pretensjoni tagħhom, jippretendu li sar it-trasferiment favur tagħhom tal-fond terran Nru. 113 fl-istess hin ta' dak tal-fond Numru 115 imma li bi żball l-ewwel wiehed gie indikat bin-Numru 114.

Il-kuntratt tal-venditā, bħal kuntratti l-oħra nominati kontemplati appositament mill-Kodiċi, huwa regolat mhux biss mir-regoli speċjali tiegħu li jinsabu fit-Titolu VI tal-Parti II tal-Ktieb II tal-Kodiċi imma wkoll mill-prinċipji ġenerali tal-konvenzjonijiet. Tant hekk li fl-art. 1414 huwa ipprovdut li kull patt oskur jew ambigwu ta' kuntratt ta' bejgħ għandu jiġi interpretat kontra l-bejjiegħ jew ix-xerrej skond ir-regoli dwar l-interpretazzjoni tal-kuntratti in ġenerali. Fost dawn ir-regoli tal-interpretazzjoni dik forsi l-iżjed importanti minn kollox, kif turi l-ġurisprudenza u d-duttrina universali, hija dik konsakrata fl-art. 1046, li ġejja mill-egdem żminijiet, cioè li meta s-sens tal-kelma ma jaqbilx ma dak li kellhom fi hsiebhom il-partijiet, kif ikun jidher ċar mill-pattijiet meħudin kollha flimkien, għandha tipprevali l-intenzjoni tal-partijiet, għax "non mens verba sed verba menti servire debent".

Fic-ċitazzjoni tal-każ, u eżaminat il-kuntratt kollu, il-Qorti ma tistax takkolji t-tezi tal-atturi li l-kuntratt huwa tant ċar u irrekwivoku li -konvenuti ma għandhomx jiġu ammessi biex igibu provi oħra, barra mill-kuntratt stess, halli juru li n-Numru 114 mhuwiex hliet indikazzjoni erronea tal-fond Numru 113, u li b'daqshekk, nonostanti dal-iżball, huma għandhom titolu tajjeb għal dan il-fond. Infatti huwa paċifiku bejn il-partijiet li fl-att in kwistjoni n-Numru 115 qiegħed sew u li n-Numru 116 mhuwiex hliet indikazzjoni oħra erronea tal-bieb tal-persjana fuq it-triq tal-kamra laterali tan-Numru 115.

Mela allura huwa legittimu u xieraq li ssir indaġini dwar l-iskop li ghalih il-partijiet inkorporaw anki n-numri 114. Huwa ċert li l-fond Numru 116 huwa man-naha l-oħra tat-triq u ma setax jiffirma oġġett ta' dan il-bejgh. Jekk l-attriċi stess tibda biex tammetti li n-Numru 116 gie mdahhal bi żball flok in-Numru 115A (kif jidher mill-fol. 65 — interpellazzjoni uffċjali tal-Pulizija għat-tiswija tat-triq mibgħuta fl-1946 lil Michelang Vella — li kien in-numru tal-kamra tal-persjana tal-fond numru 115) l-eżistenza waħidha ta' dan l-iżball tissugerixxi almenu l-possibilità ta' żball ieħor, u jkun inikwu li l-konvenuti jiġu, b'mod drakoniku, esklużi milli juru li sar żball anki a propositu tan-Numru 114.

Anki l-istess argument u prova ta' l-attriċi li fil-bidu tal-konfezzjoni tal-kuntratt kien tniżżel in- Numru 113 u mbagħad gie mhassar, juru li kien hemm xi inċertezza dwar in-numri eżatti bejn il-partijiet u x'aktarx isaħħaħ il-każ għall-indaġini interpretativa milli jindeboli. Fuq kollox, in omagġ għar-regola li l-kuntratti għandhom jiġu ikkunsidrati fit-totalità tagħhom u li d-diversi klawsoli għandhom jiġu rikonċiljati ma xulxin, huwa fatt ukoll li d-dar Numru 115 ma għandhiex u ma setax ikollha tliet bibien 114, 115 u 116 (recte 115A) għax dan ma jagħmilx sens hliet fl-ipotesi li l-fondi Nru. 113 u 115 jiġu miqjusa bhala dar waħda jew fond wieħed. Allura l-Qorti għandha d-dmir tiddeċiedi liema mill-klawsoli jew lokazzjonijiet adoperati fil-kuntratt għandha tipprevali, cioè (a) hux li nbiagh fond wieħed biss, u allura l-inkluzjoni tan-Numru 114 tkun superfluwa u bla sens jew (b) li l-iżball kien preċiżament fil-kelma "dar" jew "dwelling house" u għandhom jipprevalu n-numri bis-sostituzzjoni tan-Numri 113 għal 114. U dana jwassal għall-htieġa tal-proċess mentali tal-interpretazzjoni, li fha għandu, kif fuq intqal, jippredomina l-veru hsieb tal-partijiet.

Fil-każ tat-tieni ipotesi li żball allegat, jekk jiġi ppruvat,

ma jwassalx għan-nullità tal-bejgħ mħabba karenza ta' kundens, għax l-oġġett dejjem jibqa' u l-iżball ma jolqotx is-sustanza tiegħu imma biss l-indikazzjoni korretta tiegħu (art. 1019 Kodiċi Ċivili).

Premess dan kollu u wara li ikkunsidrat l-argumenti, provi u indizji bl-aħjar reqqa l-Qorti ssib ruhha konvinta mit-teżi tal-konvenuti. Il-Qorti qegħda tikkunsidra li l-oneru tal-prova f'dan il-każ qieghed fuq il-konvenuti għaliex minn jall-lega t-titolu jrid jippruvah, u allura huma l-konvenuti li jridu jippruvaw li n-Numru 114 kien indikazzjoni żbaljata tan-Numru 113. Mill-kompless tal-provi l-Qorti hija normalment sodisfatta li l-konvenuti rnexxilhom jippruvaw li fil-fatt hekk gara.

Fost dawn il-provi dawk l-iżjed saljenti huma dawn li sejrin jiasemmew:—

A) Kif irrizulta fl-aċċess il-fondi Numri 113 u 115 huma separati, u kif xehed l-Ispettur Bonnici ilhom hekk enumerati mill-1934 (fol. 165). Però, kif kompli irrizulta fl-aċċess, hemm xi sinjali ta' bieb fil-kmamar kontigwi tagħhom fil-pjan terran. Għalhekk, kwantu għall-użu tal-kelma "dar" jew "dwelling house" fis-singular, ma jistax jiġi eskluż li l-venditur, fil-mument tal-att, li sar f'Għawdex mingħajr diskussjonijiet preċedenti jew visiti fuq il-post, ikkunsidra l-fondi mibjugħa bħala fond wiehed. Jekk ma ikkunsidrahx hekk il-ħtija hija tiegħu għax hadd ma jaf aħjar mill-venditur flex tikkonsisti l-proprjetà tiegħu u l-presunzjoni umana hija li hadd ma jagħti fondi mmobbili b'xejn. Fl-ebda ħin tal-kawża ma gie sugġerit mill-attriċi jew mid-difensur tagħha li l-venditur ma kienx jaf x'qieghed jagħmel fil-ħin tal-kuntratt. Huwa kellu biss xi sebgha jew tmien postijiet fl-istess triq tal-Hamrun. Għaldaqstant jekk mhix korretta l-ipotesi li hu kkunsidra l-fondi mibjugħa bħala wiehed, naqgħu fl-oħra li ried ibiegh tnejn separati.

B) Fil-mument tal-kuntratt il-konvenuta, korroborata mis-sensal tal-bejgħ, Gorg Camilleri, (dan għalkemm jiġi minnha, huwa xehed imparzjalment) meta inqalghet il-kwistjoni tal-indikazzjoni tan-numri, iddikjarat li hi kienet qegħda tixtri "tliet bibien u tieqa". Mill-aċċess irriżulta li l-fond numru 113 għandu il-bieb ta' barra tiegħu b'dak in-numru, imbagħad għandu tieqa bejnu u l-bieb 115, imbagħad hemm il-bieb 115, u l-persjana, li hafna drabi tiġi kunsidrata minnies bhala bieb, li mid-dehra ġie li kellha in-Numru 115A. Fi kwalunkwe każ huwa peċifiku li bin-Numru 116 il-partijiet fuq l-att riedu jfissru l-persjana tal-fond Numru 115. Dawn jagħmlu tliet bibien u tieqa, għax il-fond Numru 111 mihieq in kwistjoni u huwa wkoll peċifiku li l-fond Numru 117 baqa' għand il-venditur u wirtitu l-attriċi. Fiċ-ċirkostanzi l-venditur, li qabel ma rtira Għawdex kien joqgħod fin-Numru 112 l-istess triq man-naħa l-oħra. (vide fol. 65) imissu altru minn fehem x'riedet takkwista il-konvenuta. L-attriċi stess kienet preżenti waqt l-att.

C) Hija iżjed verosimili l-interpretazzjoni tal-konvenuti għax, jekk l-affarijiet ma grawx kif qegħdin jgħidu huma, alura l-inserzjoni tan-Numru 114 x'tista' t'fisser? Id-difensur tal-attriċi, mistoqsi mill-Qorti din id-domanda, ma tax risposta hliet li l-venditur haseb li d-dar Numru 115 kellha tliet bibien. Imma l-venditur ma setax, bhala proprjetarju u ġa abitant tal-lokalità immedjata, haseb hekk hliet fl-ipotesi li hu kien qiegħed ibiegħ iż-żewġ lokien bhala lok ta' djar wieħed. Jekk il-venditur aċċetta li jbiegħ "tliet bibien u tieqa" l-Idem placitum consensum huwa ċar.

D) Il-konvenuta tinsab ukoll korroborata minn bintha Rita Sultana (fol. 165) fis-sens li qabel ma xtrat il-post ommha semetilha li riedet tixtri tant il-post okkupat mill-familja Vassallo (Nru. 113) kemm dak li f'dak iż-żmien kien okkupat minn ta' Spiteri (Nru. 115).

E) Immedjatament wara l-pubblikazzjoni tal-att, l-inkwilini tal-fond Nru. 113 (ara deposiz. Maria Vassallo fol. 72 tergo) ġew avżati tant mill-konvenuta kemm minn hu l-mara tal-venditur (ċertu Frenċ, li kien jiġborlu l-kera u li miet xi tliet snin qabel ma l-attriċi bdiet il-kawża) li l-post kien inbiegħ. Il-kliem ta' dan Frenċ, fiċ-ċirkostanzi huma ammissibbli bħal prova.

F) Il-venditur stess baqa' haj għal sena u nofs fuq il-bejgħ u ma tqanqlet ebda kwistjoni la minnu u lanqas minn dawk li kienu jiġbrulu l-kera jew niesu oħrajn, fosthom l-attriċi li kien rikoverat magħha (fol. 87), u li naturalment kellhom l-interess kollu jsiru jafu x-qiegħed isir minn hwejġu.

G) Il-konvenuti żammew ruhhom dejjem konsistenti fl-attitudini tagħhom u meta fil-1960 (ara dokument fol. 80) bieghu l-fond Numru 115 u 115A iddikjarawh mixtri minnhom flimkien mal-fond Numru 113.

H) Mhux daqshekk uriet ruħha konsistenti l-attriċi meta fl-ewwel denunzja ma ddikjaratx il-fond Numru 113 (fol. 112) u mbagħad (fol. 118) ddenunzjatu bħala mhux mibjugħ tmien snin wara. Hija tipprova tiggustifika dan l-aġir tagħha billi tgħid li kienet bl-impresjoni li l-fond Numru 113 kien mibjugħ (fol. 126). Però din id-depożizzjoni, konfrontata mal-aħhar depożizzjoni tagħha, mogħtija fuq domandi indirizzati mill-Qorti (fol. 214/215), ma tantx thalli impresjoni tajba, l-attriċi riedet tinsisti li dak inhar li sar l-att għand in-Nutar Refalo f'Għawdex, hija ġa kienet bl-impresjoni li l-fond Numru 113 kien imbiegħ lill-konvenuta stess f'okkazzjoni preċedenti, iżda wara ammettiet li lill-konvenuta ma kienitx tafha qabel dik inhar. Ippressata fuq din iċ-ċirkostanza, ddikjarat li hadet żball u li kien wara l-att tan-Nutar Refalo li bdiet taħseb li l-konvenuta kienet xtrat il-fond Numru 113 minn qabel ma sar dak l-att, u hawn reggħet ikkontraddiċiet ruħha ma dak

li kienet qalet qabel (fol. 203 u 214) li oht il-venditur, iz-zija Guzz, kienet qaltilha li mbiegh terran minn qabel dak l-att u b'hekk hi ifformat dik l-impressjoni. Inoltre, dan huwa wkoll in aperta kontradizzjoni ma dak li kienet xehdet qabel (fol. 97) *fis-seng li hi wkoll kienet taħseb li l-fond 113 kien post wiehed mal-115* u hekk hi wkoll kellha din l-impressjoni fil-mument tal-kuntratt (verament huwa diffiċli fiċ-ċirkostanzi li wiehed jikkonkludi x'kienet il-vera impressjoni tagħha), huwa legittimu li wiehed jifhem li anki l-venditur ikkonsidrahom bħala post wiehed almenu għall-finijiet ta' l-att in kwistjoni. Fi kwalunkwe każ dawn id-depożizzjonijiet x'aktarx urew tendenza da parti ta' l-attriċi biex tixhed kif kien jaqbilha jew kif gieha f'rasha fil-mument.

I) Barra minn dan, l-attriċi, li kellha l-għajjnuna tal-Kappillan tagħha u tal-avukat tagħha fl-estensjoni taż-żewġ denunzji li għamlet setgħet malajr tikkontrolla mill-kotba talkera u tal-amministrazzjoni li l-kera tal-fond Numru 113 baqa' jithallas lill-awtur tagħha sa dikinhar tal-att, u allura ma setax imbiegh qabel.

J) Mill-operazzjonijiet li saru u jidhru in atti għad-diviżjoni taċ-ċens u ratizzazzjoni tal-quddies fuq il-bini li l-venditur kien tella' fuq l-art in kwistjoni, (vide att ta' enfitewai fol. 75 u testament fol. 121) jidher ċar li l-attriċi kienet qegħda tikkunsidra lill-konvenuta bħal proprjetarja tal-fond Numru 113. *Malli tigi skartata, kif il-Qorti qegħda tiskarta, il-versjoni tal-attriċi li hi kellha impressjoni li l-konvenuta kienet akkwistatu b'kuntratt preċedenti, ma jibqa' l-ebda mod raġjonevoli kif wiehed jifhem l-aġir tagħha hliel bħala rikonoxximent tal-fatt li hi kienet taf li bl-att tal-1951 il-konvenuta akkwistat mhux biss il-fond Numru 115 imma wkoll dak in-Numru 113. L-attriċi stess, fl-att tar-ratizzazzjoni taċ-ċens mal-konvenuta (fol. 206), ikkunsidrat il-fond bħala wiehed mal-115, saħansitra bl-istess numru 114 bħal fl-att in kwistjoni. Sa hawnhekk*

l-attriċi kienet għadha almenu konsistenti ma dak li xehdet fil-fol. 87, li tidher li hija l-ipotesi l-iżjed aċċettabbli. Mill-provenienza mogħtija f'dan l-att jirriżulta esplicitament li sad-data tiegħu (20 ta' Jannar, 1959) l-attriċi kienet għadha tir-rikonoxxi li l-konvenuti xtraw Numru 114 (recte 113) kemm in-Numru 115 b'att uniku tal-1951 fl-atti tan-Nutar Refalo. Kif tista' mela l-attriċi logikament tipperswadi lill-Qorti, kif fl-aħħar ippruvat tagħmel (fol. 214), li hi kienet taħt l-impres-sjoni li n-Numru 113 kien inxtara qabel? Hemm anke ċirkos-tanza oħra li dwarha l-attriċi ma tantx tidher preċiża. Hi xehdet (fol. 204), li meta għidet l-attenzjoni tal-Kurja Veskovili ta' Għawdex biex il-konvenuta tħallas il-piż tal-quddies, hi gal-tilhom biss għal quddies gravanti l-fond Nru. 115 skond it-testment a fol. 121, mentri mid-dokument a fol. 142 jirriżulta li l-Kurja ta' Għawdex kitbet lill-konvenuta għal quddies fuq il-fond Numru 113 ukoll. Minn naħa l-oħra kontra l-konvenuti ma gewx ippruvati ebda inkonsistenzi, anzi huma dejjem im-xew fuq linja waħda u mill-ewwel hađu wkoll hsieb ihallsu ó-čens li għal čertu žmien l-attriċi kienet ittraskurat. F'dawn ič-čirkostanzi l-Qorti ma tistax ma tinnotax ukoll li din il-kawża saret wara l-mewt ta' dak Frenč, hu l-mara tal-venditur, li kien jiġborlu l-kera, u li kieku għax, seta' jkompli jitfa dawl fuq il-kwistjoni. Izda l-Qorti, anke mingħajr dan l-element li seta' jkun importanti, mill-indizji u argumenti fuq miġjuba ma fa-dalha ebda dubju fejn għandha taqa' d-deċiżjoni tagħha.

Fl-aħħar nett l-attriċi ressqet l-argument li l-prezz ta' £900 kien irħis wisq għaż-żewġ fondi, speċjalment meta wie-hed jikkunsidra li l-konvenuti bieghu il-fond Numru 115 b'£1115 (fol. 80). Il-Qorti tosserva li laħqu għaddew disa' snin sakemm il-konvenuti bieghu il-fond Nru. 115, u li f'dawn id-disa' snin Malta għaddiet minn perijodu ta' wara l-gwerra għal perijodu ta' rialz tal-prezzijiet tal-immobili, speċjalment meta jinbieghu b'titolu għall-okkupazzjoni, kif il-konvenuta ippruvat li kien il-każ. Barra minn dan kienu saru xi benefi-

kati fil-post u l-konvenuta żammet fuqha l-piż tal-quddies. Fi kwalunkwe każ il-prezzijiet huma tant soġġetti li wiehed ma jistax fuq dan l-argument tal-attriċi iwarrab il-provi u l-argumenti fuq migjuba li jissufragaw it-teżi tal-konvenuti u juru li għandhom titolu tajjeb għal fond Numru 113.

Għal dawn ir-ragunijiet il-Qorti taqta' u tiddeċiedi l-kawża billi tirrespingi d-domandi tal-atturi bl-ispejjeż kontra tagħhom.
